



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ১২২/২০২১

অসম গেছ কোম্পানী লিমিটেড, দুলীয়াজান-নুমলীগড় পাইপলাইন লিমিটেড আৰু ব্ৰহ্মপুত্ৰ
ফ্ৰেন্কাৰ আৰু পলিমাৰ লিমিটেডৰ চৌহদ পৰিদৰ্শন কৰিলে মুখ্যমন্ত্ৰীয়ে

**দুলীয়াজান-নুমলীগড় পাইপলাইন লিমিটেডৰ চতুৰ্থটো গেছ কম্প্ৰেছৰ
পেকেজৰ কাম-কাজ আনুষ্ঠানিকভাৱে উদ্বোধন কৰিলে মুখ্যমন্ত্ৰীয়ে**

দিছপুৰ, ২০ জুন : মুখ্যমন্ত্ৰী ড° হিমন্ত বিশ্ব শৰ্মাই আজি ডিব্ৰুগড় জিলাৰ দুলীয়াজানস্থিত অসম গেছ কোম্পানী লিমিটেডৰ চৌহদ পৰিদৰ্শন কৰে আৰু ৰাজ্য চৰকাৰৰ অধীনস্থ এই ৰাজহুৱা খণ্ডৰ প্ৰতিষ্ঠানটোৰ কাম-কাজ আৰু পৰৱৰ্তী প্ৰকল্পসমূহৰ পৰ্যালোচনা কৰে।

উল্লেখ্য যে ১৯৬২ চনত স্থাপন কৰা অসম গেছ কোম্পানী লিমিটেড হৈছে প্ৰাকৃতিক গেছৰ সংবহন আৰু বিতৰণত নিয়োজিত দেশৰ প্ৰথমটো কোম্পানী। বিগত ১২ টা বছৰ ধৰি ধাৰাবাহিকভাৱে লাভ অৰ্জন কৰি অহা এই প্ৰতিষ্ঠানটোৱে ৰাজ্যৰ ৰাজকোষলৈ উল্লেখযোগ্য বৰঙনি আগবঢ়াই আহিছে।

প্ৰতিষ্ঠানটোৰ কাম-কাজৰ পৰ্যালোচনা কৰি মুখ্যমন্ত্ৰী ড° শৰ্মাই ইয়াৰ আন্তঃগাঁথনি নেটৱৰ্কৰ সম্প্ৰসাৰণ তথা বৃহৎ উপভোক্তাসকলক বিক্ৰী কৰিব পৰাকৈ বিভিন্ন উৎসৰ পৰা গেছ আহৰণৰ জৰিয়তে ইয়াৰ বাৰ্ষিক ব্যৱসায় বৃদ্ধিৰ ওপৰত গুৰুত্ব আৰোপ কৰে। ৰাজ্যখনৰ দ্ৰুত অৰ্থনৈতিক উন্নয়নৰ ক্ষেত্ৰত ৰাজ্য চৰকাৰৰ লক্ষ্যক বাস্তৱায়িতকৰণৰ দিশত প্ৰাকৃতিক গেছে এক উল্লেখযোগ্য ভূমিকা পালন কৰাৰ অৱকাশ আছে বুলি উল্লেখ কৰি গেছ ৰপ্তানিকাৰী প্ৰতিষ্ঠান হিচাপে পৰিগণিত হোৱাৰ দিশত গুৰুত্ব আৰোপ কৰিবলৈ মুখ্যমন্ত্ৰীয়ে অসম গেছ কোম্পানী লিমিটেডক আহ্বান জনায়। মুখ্যমন্ত্ৰীয়ে লগতে ডিব্ৰুগড় আৰু তিনিচুকীয়া জিলাৰ চাহ বাগিচা অঞ্চলত পাইপযুক্ত গেছ যোগান ব্যৱস্থাৰ সম্প্ৰসাৰণৰ কাম খৰতকীয়াভাৱে আগবঢ়াবলৈও কোম্পানীটোৰ কৰ্মকৰ্তাসকলক আহ্বান জনায়।

আজিৰ এই পৰিদৰ্শনৰ সময়ত মুখ্যমন্ত্ৰীৰ সৈতে কেন্দ্ৰীয় খাদ্য সংসাধন দপ্তৰৰ ৰাজ্যিক মন্ত্ৰী ৰামেশ্বৰ তেলী, কৃষি মন্ত্ৰী অতুল বৰা, শক্তি মন্ত্ৰী বিমল বৰা, চাহ জনজাতি কল্যাণ মন্ত্ৰী সঞ্জয় কিষাণ, বিধায়কসকল ক্ৰমে তেৰচ গোৱালা, বলিন চেতিয়া আৰু তৰংগ গগৈ, অসম গেছ কোম্পানী লিমিটেডৰ উপাধ্যক্ষ ইন্দ্ৰ গগৈ, দুলীয়াজান-নুমলীগড় পাইপলাইন লিমিটেডৰ অধ্যক্ষ ৰূপম গোস্বামী, অসম গৃহ নিৰ্মাণ পৰিষদৰ উপাধ্যক্ষ সুভাষ দত্ত আৰু উদ্যোগ আৰু বাণিজ্য বিভাগৰ প্ৰধান সচিব কে কে দ্বিৱেদীও উপস্থিত থাকে।

ইয়াৰ পিছতে মুখ্যমন্ত্ৰী ড° হিমন্ত বিশ্ব শৰ্মাই আজি ডিব্ৰুগড়ৰ লেপেটকাটাস্থিত ব্ৰহ্মপুত্ৰ ফ্ৰেন্কাৰ এণ্ড পলিমাৰ লিমিটেড পৰিদৰ্শন কৰে। উল্লেখ্য যে অসম চুক্তিৰ ফলশ্ৰুতিত স্থাপিত এই উদ্যোগ ২০১৬ চনত প্ৰধানমন্ত্ৰী নৰেন্দ্ৰ মোদীয়ে শুভ উদ্বোধন কৰিছিল। মুখ্যমন্ত্ৰীয়ে উদ্যোগটোৰ উৎপাদন ৰেৰ হাউছ পৰিদৰ্শন কৰি ইয়াত নিয়োজিত কৰ্মচাৰীসকলৰ সৈতে মত-বিনিময় কৰি পলিমাৰ উৎপাদনৰ সবিশেষ বুজ লয়। ইয়াৰ পিছতে মুখ্যমন্ত্ৰীয়ে ব্ৰহ্মপুত্ৰ ফ্ৰেন্কাৰ এণ্ড পলিমাৰ লিমিটেডৰ পৰিচালক মণ্ডলীৰ সৈতে বৈঠকত মিলিত হৈ



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

উদ্যোগটোৰ বৰ্তমানে চলি থকা কাম-কাজ আৰু বিকাশৰ কৌশল সন্দৰ্ভত আলোচনা কৰে। বৈঠকত বি চি পি এল কৰ্তৃপক্ষই কোম্পানীটোৰ বৰ্তমানৰ স্থিতি, উৎপাদন তথা বিত্তীয় স্থিতিৰ বিষয়ে মুখ্যমন্ত্ৰীক অৱগত কৰে। মুখ্যমন্ত্ৰীয়ে বি চি পি এলত উৎপাদিত পলিমাৰৰ ব্যৱসায় সম্প্ৰসাৰণ কৰাৰ ওপৰত গুৰুত্ব আৰোপ কৰাৰ লগতে ইয়াত উৎপাদিত পলিমাৰৰ পৰা আৰু অধিক ভটীয়নি উদ্যোগ স্থাপন কৰাৰ ওপৰত গুৰুত্ব আৰোপ কৰে।

আজিৰ এই পৰিদৰ্শনৰ সময়ত মুখ্যমন্ত্ৰীৰ সৈতে কেন্দ্ৰীয় খাদ্য সংসাধন দপ্তৰৰ ৰাজ্যিক মন্ত্ৰী ৰামেশ্বৰ তেলী, কৃষি মন্ত্ৰী অতুল বৰা, শক্তি মন্ত্ৰী বিমল বৰা, চাহ জনজাতি কল্যাণ মন্ত্ৰী সঞ্জয় কিষাণ, সাংসদ প্ৰদান বৰুৱা, বিধায়কসকল ক্ৰমে প্ৰশান্ত ফুকন, চন্দ্ৰধৰ গগৈ, বিনোদ হাজৰিকা, পোনাকণ বৰুৱা, তেৰচ গোৱালা, তৰংগ গগৈ, ভূৱন পেগু, বি চি পি এলৰ পৰিচালন সঞ্চালক ৰিপ হাজৰিকাও উপস্থিত থাকে।

ইয়াৰ পূৰ্বে আজি পুৱা মুখ্যমন্ত্ৰী ড° শৰ্মাই দুলীয়াজানস্থিত দুলীয়াজান-নুমলীগড় পাইপলাইন লিমিটেডৰ চৌহদ পৰিদৰ্শন কৰে আৰু ইয়াৰ গেছ কম্প্ৰেছৰ ষ্টেচন হিচাপে চতুৰ্থটো গেছ কম্প্ৰেছৰ পেকেজৰ কাম-কাজৰ শুভাৰম্ভ কৰে। এই পদক্ষেপে ৰাজহুৱা খণ্ডৰ প্ৰতিষ্ঠানটোৰ সামৰ্থ্য যথেষ্ট বৃদ্ধি কৰাৰ লগতে ইয়াক আৰ্থিকভাৱে লাভান্বিত কৰিব বুলি মুখ্যমন্ত্ৰীয়ে আশা প্ৰকাশ কৰে।

আজিৰ এই পৰিদৰ্শন কালত মুখ্যমন্ত্ৰীয়ে প্ৰতিষ্ঠানটোৰ চৌহদত এটা ৰুদ্ৰাক্ষ গছৰ পুলি ৰোপণ কৰাৰ লগতে এটা অৰ্কিড সংৰক্ষণ কেন্দ্ৰও উদ্বোধন কৰে।

বীঃগঃ

২০/০৬/২০২১